



## **Qorti tal-Appell Kriminali**

**Onor. Imhalledf Dr. Edwina Grima LL.D.**

**Appell Nru: 194/2019**

**Il-Pulizija**

**(Spettur PierGuido Saliba)**

**Vs**

**Alan Spiteri**

Illum it-30 ta' Settembru 2020,

Il-Qorti,

Rat l-akkuzi dedotti kontra l-appellant, Alan Spiteri, detentur tal-karta tal-identita' Maltija bin-numru 235871M, akkuzat quddiem il-Qorti tal-Magistrati (Malta) bhala Qorti ta' Gudikatura Kriminali talli nhar is-17 ta' April, 2018, ghall-habta tad-09:00 AM, u fil-granet ta' qabel, bil-vettura GMY 133 gewwa Triq Dun Karm Psaila, Birkirkara:

1. Uza, gieghel jew halla lil persuna ohra tuza vettura bil-mutur fit-toroq, kemm-il darba, ghall-uzu tal-vettura minnu jew minn dik il-persuna l-ohra, skond il-kaz, ma tkunx issehh polza ta' assicurazzjoni dwar ir-riskji ta' terzi persuni;

Rat is-sentenza tal-Qorti tal-Magistrati (Malta) bhala Qorti ta' Gudikatura Kriminali tal-25 ta' Gunju, 2019, fejn il-Qorti, sabet lill-akkuzat hati tal-akkuzi migjuba kontra tieghu u mmultatu multa kumplessiva ta' €2,329.37.

Rat ir-rikors tal-appell ta' Alan Spiteri, pprezentat fid-9 ta' Lulju, 2019, fejn talab lil din l-Qorti thassar, tirrevoka u tannulla s-sentenza appellata moghtija fl-ismijiet premessi mill-Qorti tal-Magistrati (Malta) bhala Qorti ta' Gudikatura Kriminali kif presjeduta mill-Magistrat Dr. Victor George Axiaq, nhar il-25 ta' Gunju, 2019, u konsegwentement tillibera lill-esponent appellanti minn kull htija, alternattivament, tirriforma, tvarja u tbiddel is-sentenza appellata gia citata u dan billi tirrevoka l-parti tas-sentenza li fiha l-esponenti gie kkundannat multa ghall-ammont ta' elfejn, tlett mija u disa u ghoxrin ewro u seba' u tletin ewro centezmi (€2,329.37) u konsegwentement tibdel il-piena nflitta ghal wahda iktar lievi u dan skond dawk il-provvedimenti li l-Qorti jidhrilha xierqa u opportuni.

Rat l-aggravji mqanqla mill-appellant Alan Spiteri

Rat l-atti tal-kawza.

Semghet it-trattazzjoni tal-partijiet.

### **Ikkunsidrat:**

Illi l-imputazzjoni addebitata lill-appellant hija frott ta' investigazzjoni maghmula mill-pulizija dwar incident stradali li sehh gewwa Triq Dun Karm Birkirkara fejn kienu involuti tlett vetturi inkluż vann tal-iskola misjuq minn certu Carmel Zammit, liema vann kien irregistrat f'isem Alan Spiteri, l-appellant. Minn stharrig li sar irrizulta illi l-assikurazzjoni mahruga mis-socjeta Gasan Mamo kienet tkopri bhala sewwieqa lil certu John Zammit, John Borg, Anthony Brincat u Alan Saliba. Meta l-appellant gie mitkellem dwar dan in-nuqqas hu sahaq illi s-sewwieq Zammit kien ilu jahdem mieghu ghal madwar sena apparti illi hu kien qabbad lill-agent tas-socjeta ta' l-assikurazzjoni Gasan Mamo sabiex jehodlu hsieb johrog assikurazzjoni

valida fuq dan il-vann. Żied ukoll illi hu ma kienx jaf illi l-polza ta' l-assikurazzjoni kienet wahda limitata għal dawn in-nies, li saħansitra l-impjeg mieghu ta' uħud minnhom kien gie tterminat.

### **Ikkunsidrat:**

Illi fl-appell minnu ntentat l-appellant jikkritika s-sentenza tal-Ewwel Qorti meta sabitu hati ta' l-uniku mputazzjoni migjuba kontra tiegħu u dan għaliex fil-fehma tiegħu mill-provi migjuba in atti kellu jirrizulta illi l-vann registrat f'ismu kien kopert b'polza valida tal-assikurazzjoni kontra r-riskji ta' terzi persuni. Il-fatt illi s-sewwieq ma kienx indikat bħala wieħed minn dawk il-persuni koperti minn din il-polza ma twassalx għall-infrazzjoni tal-ligi kif mahsub fl-artikolu 3 tal-Kapitolu 104 tal-Ligijiet ta' Malta, izda semmai tagħti lok għal vertenza ta' natura civili. Illi matul it-trattazzjoni l-appellant għamel referenza għal-gurisprudenza ta' din l-Qorti kif diversament ippresjeduta fosthom is-sentenza mogħtija fil-konfront ta' Stefan Apap fejn gie ritenut is-segwent:

**Illi għar-rigward tat-tieni imputazzjoni ta' sewqan bla kopertura ta' polza t' assikurazzjoni kontra r-riskji ta' terzi din il-Qorti tagħmel riferenza għas-sentenza ta' din il-Qorti:**

**“Il-Pulizija vs. Angelo Scuderi” [3.11.2005], fejn il-fattispeċji kienu li Scuderi, fiz-zmien imsemmi fl-akkuza, ma kellux licenzja tas-sewqan pero' kien irrizulta li l-vettura li kien qed isuq kienet koperta b' polza ta' assikurazzjoni.**

**F' dik il-kawza l-appellant kien silet b'success argument mill-artikolu 10(1) tal-Kap.104 li jgħid testwalment hekk ;-**

**“Jekk, wara li jkun inhareg certifikat ta' sigurta' taht is-subartikolu (4) ta' l-artikolu 4 ta' din l-Ordinanza lill-persuna li tkun hadet il-polza, tigi mogħtija sentenza kontra persuna assigurata bil-polza, dwar responsabbilta' li għandha tkun koperta minn polza taht is-subartikolu (1) tal-artikolu 4 ta' din l-Ordinanza (meta hija responsabbilta' koperta bil-kondizzjonijiet tal-polza), f' dan il-kaz, għad li l-assikuratur awtorizzat ikun jista' jannulla jew ihassar, jew ikun annulla jew hassar il-polza, huwa għandu, bla hsara tad-dispozizzjonijiet ta' dan l-artikolu, ihallas lil-persuni li favur tagħhom tkun ingħatat is-sentenza, kull somma ta' flus li għandha tithallas bis-saħha ta' dik is-sentenza**

dwar ir-responsabbilta' fuq imsemmija ...." (sottolinear ta' din il-Qorti).

Is-subartikoli (2) u (3) umbaghad jelenkaw serje ta' eccezzjonijiet fejn l-assikuratur awtorizzat ikun ezenti minn tali obbligu ta' hlas.

Illi din il-Qorti kienet allura ddecidiet li minn din id-dicitura ta' dan l-artikolu kif emendat, jidher li una volta li jkun hemm polza ta' assikurazzjoni li tkopri l-vettura in kwistjoni, jekk ikun hemm xi responsabbilta' ghal dejn civili, din tigi rizarcita mill-assikurazzjoni, sakemm ma jirrikorrux xi wahda jew aktar mic-cirkostanzi elenkati fissubartikolu (2) u (3), anki meta l-assikuratur ikollu dritt jannulla jew ihassar il-polza, ghaliex, per ezempju, d-driver ma jkollux licenzja. Imma hija l-prosekuzzjoni li trid tipprova li ma jkunx hemm din il-kopertura minnhabba xi cirkostanza indikata fis-subartikolu (2) (3), u sakemm din il-prova ma ssirx minnha, tibqa' l-prezunzjoni li hemm il-kopertura tal-polza kontra r-risjki ta' terzi persuni kif tipprovdi l-ligi fis-subartikolu (1) fuq citat.

Jidher li dan il-kaz bhala fattispecji hu simili hafna ghal dak ta' Scuderi, fejn ukoll irrizulta li l-appellant kien qed isuq vettura li kienet assikurata pero' hu ma kellux licenzja.

**Ikkonsidrat;**

Illi huwa minnu li bejn l-interpretazzjoni li tat din il-Qorti lill-artikolu 10 (1)(2) u (3) fil-kaz ta' Scuderi fuq citat u l-artikolu 3 (1A) tal-Kap.104 jista' jkun hemm certa kontradizzjoni apparenti

Din pero' fil-fehma tal-Qorti hija biss apparenti w tista' tigi rikonciljata. Di fatti fejn ikun jidher prima facie ghall-prosekuzzjoni minn verifiki preliminari mal-Awtorita' Dwar it-Trasport li l-vettura involuta fil-kaz tkun licenzjata biex tkun fit-triq u allura, bis-sistema amministrattiv prevalenti llum, necessarjament koperta b' polza ta' assikurazzjoni, kif inhu l-kaz prezenti u kif kien dak ta' Scuderi, jibqa' dejjem jinkombi fuq il-prosekuzzjoni li, jekk trid, tipprova li l-kaz tad-driver li ma jkunx licenzjat ma jkunx kopert skond il-polza vigenti kopert bl-istess polza.

Invece fejn dan ma jkunx il-kaz u anki l-karozza ma tkunx licenzjata ghat-triq u allura possibilment u x' aktarx ukoll ma tkunx koperta b' polza, tiskatta il-prezunzjoni kontenuta fl-artikolu 3 (1A) tal-Kap. 104 li titfa' l-oneru li jkun hemm polza ta'

**assikurazzjoni mahruġa taht l-art. 4(4) tal-Ordinanza fuq il-persuna akkuzata.**

**Fl-ewwel kaz, ladarba l-vettura tkun licenzjata, l-Awtorita' Dwar it-Trasport tkun taf ma min hi assikurata l-vettura w din hija facilment identifikabbli għall-prosekuzzjoni w tkun tista' tigi ngunta biex tiddeponi dwar il-kontenut tal-polza w xi ezenzjonijiet jew limitazzjonijiet li tista' tikkontjeni fit-termini tal-art. 10 tal-Kap.104, billi okkorrendo anki tesibixxi kopja tal-istess polza. F' kazi bħal dawn ikun assurd li għalkemm jirrizulta car li hemm polza, tiskatta l-prezunzjoni li ma hemmx polza kontenuta fl-art.3 (1A).**

**Fit-tieni kaz, fejn zgur mhux possibbli għall-prosekuzzjoni li tindovna jekk ikunx hemm assikurazzjoni u, jekk ikun hemm, liema tkun id-ditta assikuratrici, ovsjament mhux mistenni mill-Prosekuzzjoni li tingungi lir-rapprezentanti tal-assikurazzjonijiet kollha tal-pajjiz biex tagħmel il-prova li fuq dik il-vettura ma jkunx hemm polza. Għalhekk jagħmel hafna sens li hawn tiskatta l-prezunzjoni kontenuta fl-art. 3 (1A) bl-inversjoni tal-oneru tal-prova kontra l-persuna akkuzata bir-reat ta' sewqan mingħajr kopertura ta' polza t' assikurazzjoni kontra r-riskji ta' terzi.**

Issa l-artikolu 3 tal-Kapitolu 104 tal-Liġijiet ta' Malta jiddisponi kif ġej:

**3.(1) Bla ħsara tad-disposizzjonijiet ta' din l-Ordinanza, hadd ma jista' juza jew igieghel jew ihalli lil persuna oħra tużavettura bil-mutur fit-toroq kemm-il darba, għall-użu tal-vetturaminu jew minn dik il-persuna l-oħra, skont il-każ, ma tkunx isseħħ polza ta' assigurazzjoni dwar ir-riskji ta' terzi persuni, skont id-disposizzjonijiet ta' din l-Ordinanza.**

**(1A) Ikun prezunt li ma kienx hemm polza tal-assigurazzjoni fis-seħħ skont is-subartikolu (1), kemm-il darba min jiġi akkużat b'reattaht is-subartikolu (1) ma jgibx prova kuntrarja billi juri certifikattal-assigurazzjoni mahruġ taht l-artikolu 4(4).**

**(1B) Tista' tingħata eċċezzjoni valida, fil-prosekuzzjoni ta' reat taht is-subartikolu (1), mill-akkużat jekk igib prova li r-reat ikun sar mingħajr ma huwa kien jaf bih u li jkun eżerċita kull diligenza dovuta biex ma jhallix li r-reat isir.**

Huwa evidenti minn qari ta' din id-disposizzjoni tal-ligi illi l-legislatur qiegħed fuq l-ispalla tal-persuna akkuzata l-htiega li huwa jezonera ruhu mir-responsabbilta' kriminali meta allura għandu igib prova illi l-vettura hija

koperta b'polza tal-assikurazzjoni dwar ir-riskji ta' terzi persuni. Mhux biss izda l-persuna akkuzata trid ukoll tipprova li r-reat ikun sar mingħajr ma kien jaf bih u li jkun eżercita kull diligenza dovuta biex ma jhallix li r-reat isehh.

Illi kif stqarret il-Prim'Awla tal-Qorti Civili fil-kompetenza tagħha kostituzzjonali fir-rigward tal-piz tal-prova inkombenti fuq l-akkuzat:

**Il-htiega ta` assikurazzjoni ghar-riskju ta` terzi persuni hija rizzultat ta` fatt li sewwieq ta` vettura tal-mutur ghandu f`idejh oggett li varji drabi hu deskritt bhala “arma” b`possibilita` ta` periklu ghall-utenti l-ohra tat-triq; kwindi, tali assikurazzjoni hija mehtiega fl-interess pubbliku<sup>1</sup>.**

Dak li jenhtieglu jipprova l-appellant, kwindi, huwa illi il-polza ta`l-assikurazzjoni kienet tagħmel tajjeb ghar-riskji ta' terzi persuni ghalkemm kienet qed tigi misjuqa minn persuna li ma kenitx koperta b`dik il-polza u li huwa għamel dak kollu li seta' sabiex jara l-persuni kollha minnu awtorizzati sabiex isuqu dan il-vann ikunu koperti b'polza ta`l-assikurazzjoni valida.

Illi l-izvilupp gurisprudenzjali fir-rigward tar-reat in dizamina gie tajjeb traccjat minn din il-Qorti kif diversament ippresjeduta meta intqal hekk:

**“Issa, traccjat l-insenjament tal-Qrati tul iz-zmienijiet, jidher illi sas-sena 2005, l-Qrati tagħna dejjem fehemu dak li fis-semplicita' tieghu jipprovdi l-artikolu 3 tal-Kap 104, igifieri li hadd ma jista' jsuq vettura bil-mutur jekk ma jkunx debitament assikurat biex jagħmel dan. Dik is-sentenza izda tippertja fuq id-doveri tal-kumpaniji tal-assikurazzjoni u bid-dovut rigward, l-obbligi u l-kundizzjonijiet li l-kumpaniji tal-assikurazzjoni jassumu mal-Awtoritajiet kompriz ir-Regolatur, sabiex tinhargilhom u jzommu fis-sehh il-licenzji tagħhom bhala assikurazzjoni kompriz l-obbligi tagħhom li jieħdu sehem f`pool bhala insurers concerned, ma jistghax jitqies li jezonera lil kull sewwieq mill-obbligi tieghu taht il-Kapitolu 104. Tant hu hekk illi, għad li s-sentenza fl-ismijiet Scuderi kien font ta' referenza għal diversi kawzi anke jekk mhix dejjem segwita, l-Qorti tal-Appell kellha ripensament u fis-sentenza tagħha Il-Pulizija vs Andre Apap tal-4 ta' Frar, 2011 rriteniet illi ma taqbilx mad-distinzjonijiet li saru minn din il-**

---

<sup>1</sup>Alfred Grech vs Avukat Generali deciza 27/04/2007

**Qorti diversament preseduta fis-sentenzi taghha Il-Pulizija vs Angelo Scuderi (3.11.2005), Il-Pulizija vs Stefan Apap (26.4.2007) u Il-Pulizija vs Charles Galea (7.5.2007) u oħrajn “dwar meta tiskatta l-prezunzjoni prevista fis-subartikolu 3(1A) tal-Kap 104. Issubartikolu 3(1A) tal-Kap 104 huwa car u inekwivoku fil-portata tieghu.<sup>2</sup>”.**

Tghid hekk is-sentenza ‘Il-Pulizija vs Andre’ Apap’ li ghaliha taghmel referenza l-Qorti fid-decizjoni su-iccitata:

**“Is-subartikolu 3(1A) tal-Kap 104 hu car u inekwivoku fil-portata tieghu: il-prezunzjoni in kwistjoni tiskatta kull meta “...min jigi akkużat b’reat taht is-subartikolu (1) ma jgibx prova kuntrarja billi juri certifikat tal-assigurazzjoni mahruġ taht l-artikolu 4(4)” tal-Kap. 104. Din id-dispozizzjoni ma thalli lok għall-ebda interpretazzjoni. Qatt ma kien hemm xi htiega li jsir xi sforz biex id-dispozizzjoni tal-artikolu 3(1A) tal-Kap 104 tigi rikonċiljata permezz ta’ proċess ta’ interpretazzjoni mad-dispozizzjoni tal-artikolu 10(1) tal-istess Kap għaliex iz-żewġ dispozizzjonijet jirregolaw sitwazzjonijet diversi. L-artikolu 3(1A) tal-Kap 104 jirregola x’jigri fi proċeduri kriminali għal reat taht l-artikolu 3(1) tal-Kap 104 mentri l-artikolu 10(1) tal-istess Kap jirregola ir-riżarciment mill-assigurazzjoni għal xi responsabbilta’ għal dejn ċivili li għandha tkun koperta minn polza ta’ assigurazzjoni. B’dak kollu li hemm fl-artikolu 10(1) tal-Kap 104 il-pożizzjoni li hemm fl-artikolu 3(1A) tal-istess Kap tibqa’ mhux mittiefsa u ċioe’ li fi proċeduri kriminali għal reat taht l-artikolu 3(1) tal-Kap 104 kemm-il darba l-akkużat ma jgibx prova kuntrarja billi juri certifikat tal-assigurazzjoni mahruġ taht l-artikolu 4(4) jigi prezunt li ma kienx hemm polza tal-assigurazzjoni’**

Illi l-artikolu 4(4) ta’ l-Att jiddisponi illi:

**“Polza ta’ assigurazzjoni ma għandha ebda effett għall-finijiet ta’ din l-Ordinanza kemm-il darba u sakemm ma jigix mahruġ mill-assiguratur awtorizzat favur il-persuna li hadet il-polza, certifikat (hawnhekk iżjed ‘il quddiem imsemmi “certifikat ta’ assigurazzjoni”) fil-forma stabbilita; u meta l-polza ta’ assigurazzjoni tkun certifikat internazzjonali ta’ assigurazzjoni, dak iċ-certifikat internazzjonali għandu, għall-finijiet kollha ta’ din l-Ordinanza hliet meta r-rabta tal-kliem ma tehtiegħ xort’ohra, ikun iċ-certifikat ta’ assigurazzjoni mehtiegħ li jinhareġ taht dan is-subartikolu.”**

---

<sup>2</sup>Il-Pulizija vs Joseph Gatt deciza 18/01/2016

Dan ifisser illi l-appellant ma jistax jistrieħ fuq il-gudizzju magħmul fis-sentenza ta' Stefan Apap hawn fuq iccitata, billi l-insenjament hemmhekk tramandat ma giex segwiet mis-sentenzi mogħtija aktar recenti in materja u dan meta gie gustament deciz illi r-responsabbilita' li tinkombi fuq spallejn l-assikurazzjoni għal risarciment lil terzi ta' danni minnhom sofferti ma kellha xejn x'taqsam mar-responsabbilita penali tal-persuna assikurata li tippermetti li l-vettura assikurata tinsaq minn persuna mhux koperta b'dik il-polza. Illi allura għaldarba c-certifikat ta' l-assikurazzjoni ma jkunx inhareg f'isem is-sewwieq mhux kopert, l-infrazzjoni tal-ligi tirrizulta sakemm l-imputat ma jippruvax illi dan seħh mingħajr l-għarfien tiegħu u li għamel dak kollu possibbli biex ikun hemm l-ottemperanza mal-ligi.

Illi huwa fatt mhux kontestat illi l-vann irregistrat f'isem appellant kien kopert b'polza tal-assikurazzjoni li kienet tkopri wkoll ir-riskji ta' terzi persuni, madanakollu c-certifikat ta' l-assikurazzjoni jindika illi l-persuna bl-isem ta' Carmel Zammit ma kienx inkluz f'din il-polza. Dan jirrizulta miċ-certifikat tal-polza in kwistjoni li gie eżebita in atti a folio 54 fejn hemm indikat car u tond min huma x-xufiera awtorizzati taht l-imsemmija polza. Jirrizulta illi għalkemm Carmel Zammit kien ilu impjegat mal-appellant għal madwar sena, madanakollu huwa qatt ma ha hsieb jiverifika jekk il-polza ta' l-assikurazzjoni kenitx tkopri lil dan ix-xufier, għalkemm kif jikkontendi hu stess kien hemm xufiera ndikati fuq l-istess certifikat li lanqas kienu għadhom impjegati miegħu. Dan ma jistax hlief ifisser illi hemm in-nuqqas ravvizat fl-artikolu 3(1B) tal-Kapitolu 104 u dan meta l-appellant naqas milli javza lill-assikurazzjoni tiegħu dwar il-fatt illi l-persuni ndikati fic-certifikat ta' l-assikurazzjoni ma kenux għadhom impjegati miegħu bħalma lanqas kienu nformati dwar l-impjeg ta' Zammit, liema informazzjoni kellha semmai tingħata lilhom mill-appellant u liema fatti jidher li ma kienux ingiebu a konjizzjoni tagħhom. Konsegwentement fil-fehma tal-Qorti l-Ewwel Qorti setgħet legalment u raġonevolment issib ħtija fl-appellant għall-unika mputazzjoni miġjuba kontra tiegħu.



**Ikkunsidrat:**

Illi għal dak li jirrigwarda l-piena erogata mill-Ewwel Qorti, l-appellant ma ressaqx raġunijiet għalfejn din il-piena għandha tiġi mnaqqsa fejn konsegwentement, billi din mhux biss qiegħda fil-parametri tal-liġi izda tinsab fil-minimu tagħha, l-Qorti mhijiex tal-fehma li din għandha tiġi disturbata.

Għal dawn il-motivi l-Qorti taqta' u tiddeċiedi billi tiċhad l-appell u tikkonferma s-sentenza appellata fl-intier tagħha.

(ft) Imhalled

Vera Kopja

Joyce Agius

Deputat Registratur